

జ్ఞాన

సముద్రపుగాలి 'హారు'మని వేగంగా వీస్తున్నది. ఆకాశం నిర్మలంగా ఉన్నది. పరిసకాలలోవున్న సరివిచెట్ల తోపులలోనుంచి రకరకాల పక్షులు రకరకాలుగా ధ్వనులు చేస్తున్నాయి. ఒక రంగురంగులపిట్ట ముచ్చటగా అరుస్తూ హుషారుగా ఎగిరిపోతున్నది.

సారథి కారు అపి క్రిందికిదిగాడు. ఆ ఇసుకలో కారు యిక ముందుకుపోవడం పడదు. తాళంచవి చేతిలోకి తీసుకుని అతడు నెమ్మదిగా వడవటం ప్రారంభించాడు. అతని అడుగులు ఇసుకలో భారంగా పడుతున్నాయి. కొద్ది నిమిషాలలోనే అతడు సముద్రతీరాన్ని చేరుకున్నాడు. అక్కడ అంతా 'రావణాసురుడి మీసాలనబడే ముళ్ళచెట్లు మొలిచి ఉన్నాయి. అక్కడక్కడ చిన్నచిన్న శంఖాలూ, నత్తగుల్లలూ ఉన్నాయి. తమతమ బారియలలోనుంచి ఎండకాయలు కొన్ని అప్పుడప్పుడు బయటికి వచ్చి కాస్తీపు ఆటూ ఇటూ తిరిగి మళ్ళీ లోపలికి వెళ్ళిపోతున్నాయి. సముద్రంలో అలలు ఉప్పెత్తున వేది విరిగిపడిపోతున్నాయి. విపరీత

మైన శక్తితో భువినంతటినీ ముంచివెయ్యాలనే దృఢనిశ్చయంతో బయలుదేరిన అలలు, తీరానికి వచ్చేసరికి విరిగిపడి, చెదిరిపోయి, తునియలై ఫేనమైపోతున్నాయి.

తీరానికి దగ్గరలోనే ఒక ముంచినిశ్చలబావీ, దానికి కొద్ది దూరంలోనే ప్రయాణీకులు విడిచిచేసే బంగళా ఉన్నాయి. దానికి మరో యాభై గజాలదూరంలో ఒక ఇల్లున్నది. సారథి చూపు లక్కడే నిలిచిపోయాడు. అతని భుకుటి ముడి పడింది. అతడు త్వరత్వరగా ఆవైపే నడిచాడు. బంగళా ముందు పంచలో స్తంభానికి ఆనుకుని యాభై యేళ్ళ వ్యక్తి ఒకడు నిశ్చలంగా సముద్రంవైపు చూస్తున్నాడు. సారథి నడిచిపోతూనే అతన్ని గమనించాడు. అతడు ఆ బంగళా కాపలాదారు.

సారథి ఆ ఇంటిముందు ఆగిపోయాడు. అది ఒక పాత పెగకుటిల్లు. ఇంటికప్పు కుడిభాగం పూర్తిగా కూలిపోయింది. ఎడమభాగంకూడా అంత దృఢంగా లేదు. గోడలన్నీ శిథిలమై పోతున్నాయి. బ్రతికిచెడినవానివలె ఆ ఇల్లు శిథిలావస్థలో దీనంగా వుంది.

సారథి మనస్సు కల్లోలితమైంది. అతడు ఒక్క క్షణం అలా మ్రోన్పడి నుంచుని తర్వాత నెమ్మదిగా అడుగులు నేస్తూ ఇంట్లో ప్రవేశించాడు. ఎడమవైపువున్న గది బాగానే ఉంది. కిటికీతోనుంచి దూరంగా సముద్రం కనిపిస్తున్నది. గోడలలో చాలాచోట్ల సున్నం పెచ్చుబూడిపోయింది. కిటికీ ఊచలు కొన్ని ఊడిపోయాయి.

ఒక పాత ఫోటో నేలమీద దుమ్ములో పడివున్నది. సారధి దాన్ని చేతిలోకి తీసుకుని దుమ్ముదులిపి చూశాడు. అది ఒక పెండ్లిఫోటో. వధూవరు లిద్దరూ మధుపర్కాలలో ఉన్నారు. వరుడు తాను కన్నకలలు నిజం కాకపోవన్న ధీమాతో కుర్చీలో కూర్చునిఉన్నాడు. ఆ కుర్చీచేతి నాను కుని బుగ్గన చుక్కతో నుదుట భాషికంతో నిలబడిఉన్నది పెండ్లికూతుడు. ఎన్ని సంవత్సరాలక్రితం, ఏ శుభదినాన సాయంకాలం ఫోటోకోసం ఆ నూతనదంపతు లిద్దరూ అలా నిలబడ్డారో! ఇప్పు డా ఫోటో ప్రేమ విరిగి చివరలు చిరిగి పోయి ఉంది. ఏవో పురుగులు కొట్టివేయగా అది తూట్లుపడి ఉంది.

సారధి కిటికీవైపు చూశాడు. అవును! ఆ కిటికీప్రక్కనే మంచంలో పడుకుని దాదాపు పదేళ్ళక్రితం నిర్భాగ్యుడైన ఒక క్షయరోగి శూన్యదృక్కులతో ఆకాశంలోకి, సముద్రం వైపుకూ చూస్తూ ఉండేవాడు. ఆ మంచం ప్రక్కనే ఒక స్టూలుమీద రకరకాల మందుసీసాలు ఉండేవి. రవ్వంత కదిలితే బుసలుకొట్టే పామువలె విజృంభించే దగ్గును అతడు అతిప్రయత్నంమీద అణచుకునేవాడు. ఒక్క మాట మాట్లాడితే కొన్నినిముషాలపాటు దగ్గు అతన్ని ఉక్కిరి బిక్కిరి చేసేది. అతడు ఎముకలపోగువలె ఉండి బరువుగా గాలి పీలుస్తూ ఉండేవాడు. ఆ మంచం ప్రక్కనే మరొక స్టూలు మీద కూర్చుని వేళకు మందులు కలిపి ఇస్తూ, పండ్లరసం పిండి ఇస్తూవుండే దొక నిర్భాగ్యురాలు. ఆమెకు ఇరవై యేళ్ళ వయస్సు ఉండి ఉంటుంది. ఆమె రోగికి చేయగలిగిన

సవర్ణులన్నీ చేసిన తర్వాత నిశ్శబ్దంగా లేచివెళ్ళి వెనకవైపు గుమ్మంలో నిలబడి నిస్తేజమైన ముఖంతో సముద్రంవంక చూస్తూవుండేది. నాలుగురోజుల కొకసారి సారథి కారులో వచ్చి రోగిని పరీక్షించి మార్చవలసిన మందు లేవేనావుంటే మార్చి 'రోగిస్థితి మరీ అధ్వాన్నంగా లేదు. త్వరలోనే కోలుకుంటా'డని ఓదావుమాటలు చెప్పి వెళ్ళిపోయాడు. ఆమె గుమ్మంలో నిలబడివుండి డాక్టరు చెప్పే ఓదావు మాటలు విని చీరకొంగుతో కళ్ళు తుడుచుకుని కరిగిపోతున్న ఆశను చిక్కబట్టుకునేది.

సారథి ప్రక్క గదిలోకి వెళ్ళాడు. ఆ గది చిన్నది. ఆమె అక్కడే ఒంటరిగా పడుకుంటూ ఉండేది. మందు ఇవ్వటానికీ, మరేదైనా అవసరంవస్తేనూ తప్ప రోగి ఆమెను తనగదిలోకి రానిచ్చేవాడు కాదు. తనసమక్షంలో వుంటే ఆమెకుకూడా ఆ భయంకరవ్యాధి సోకుతుందని అతని భయం కాబోలు!

సారథి ఆ గదిలో అలాగే శిలావిగ్రహంవలె కొన్ని నిమిషాలపాటు నుంచుండిపోయాడు. ఆనాడు ... తాను కారులో రోగిని చూసేందుకు సాయంకాలం దాదాపు ఆరు గంటలవేళ వచ్చాడు. అప్పటికే సూర్యాస్తమయమై, చీకట్లు నలుదెసల కమ్ముకుంటున్నాయి. రోగిని పరీక్ష చేసి, ఇంజెక్షను ఇచ్చి మందులసంచి చేతిలోకి తీసుకుని పంచలోకి వచ్చేసరికి ఆకాశం జలార్ద్రమైనమేఘాలతో నిండి గర్జిస్తున్నది. మెరుపుతీగలు పదునైన కత్తులవలె మెరుస్తున్నాయి. ఆకాశం నిండుకుండవలె భయంకరంగా వుంది.

గుమ్మంలో సవ్యడికాగా తాను వెనుదిరిగి చూసి నిష్కార
పోయి, “మరేమీ ఫరవాలేదు. మీరలా దిగులుపడితే
లాభంలేదు. నేను ఎన్నివిధాల వీలున్నదో అన్నివిధాల
ప్రయత్నిస్తూనే ఉన్నాను. మానవ మాత్రులం. అంతకంటె
వం చెయ్యగలం? మీరు అద్వైత్య పడకండి” అన్నాడు.
ఆమె కళ్ళు తుడుచుకున్నది. తాను చేతిలో సంచితో పంచ
డిగి చివరిమెట్టుమీదికి వచ్చేసరికి వర్షం ప్రళయసదృసంగా
రానేవచ్చింది. కొద్ది క్షణాలలోనే వర్షం కుండలతో కుమ్మ
రించినట్టు మహాభీకరంగా నిలిచి కురవటం ప్రారంభించింది.
తాను మళ్ళీ వెనక్కు తిరిగి పంచలోకి వెళ్ళి నిలబడ్డాడు.
ఆమె గుమ్మంలో నిలబడి ‘డాక్టరుగారూ! మిమ్మల్ని వాకు
రమ్మంటున్నారు...’ అన్నది. తాను సంచిన ముందుగదిలో
బల్లమీద ఉంచి జోళ్ళు విప్పి రోగిగదిలోకి వెళ్ళాడు. రోగి
మంచం ప్రక్కనవున్న కిటికీతలుపు మూసివుంది. అతడు
గుండెలదాకా దళసరిరగ్గు కప్పుకుని పడుకుని వున్నాడు.
తనను చూసి కానుగపుల్లవలె సన్నగావున్న చేతితో ‘కూర్చో
మని’ సంజ్ఞ చేసి, అతికష్టమీద “మీరు ఈ వానలో అన్ని
మైళ్ళు ఎలా పోగలరు? ఈ పూటకు ఇక్కడే వుండిపోండి.
తెల్లవారినతర్వాత వర్షం తెరపియిస్తే వెళ్ళవచ్చు”
అన్నాడు. ఈ కాసినీ మాటలూ అని అతడు దాదాపు ఒక్క
నిముషంసేపు ఊపిరాడక దగ్గుతో ఆయాసంతో బాధ
పడ్డాడు. తాను ‘సరే’ నన్నాడు. ‘కాదు’ అని సమాధానం
చెప్పి నిర్భాగ్యుడైన ఆ రోగిచేత మరొకసారి చెప్పించుకుని
అతన్ని ఆయాసవిట్టడం తెలివితక్కువ అనిపించింది. వెళ్ళగా

ఈ వర్షంలో కారుదగ్గరికి వెళ్లేలోపలే తాను పూర్తిగా తడిసిపోగల ప్రమాదం కూడా వుంది. తాను 'సరే' అనగానే తోగి నిశ్చింతగా కళ్ళుమూసుకు పడుకున్నాడు. ఆమె గుమ్మంలో నిలబడి అంతా విని తనపనిమీద వంటయింట్లోకి వెళ్ళిపోయింది. తాను అలాగే చాలాసేపు సన్ననిదీపం వెలుతురులో మంచంమీద పడుకుని బరువుగా గాలిపీలుస్తున్న తోగివంక చూస్తూ గడిపి, తర్వాత లేచివెళ్ళి ముందు గదిలో చాడమీద కూర్చుని నోడకు తల ఆనించి కళ్ళు మూసుకున్నాడు.

అలా ఎంతసేపు మగతనిద్రపట్టిందో తెలీయదు. ఆమె తన సమీపంలో నుంచునివుండి "డాక్టరుగారూ!" అని పిలుస్తూవుండగా మెలకువ వచ్చింది. ఆమె "వారికి మందు కలిపి ఇచ్చాను. మీరు భోజనానికి లేవండి. వొడ్డిస్తాను" అన్నది. తాను లేచి వెనుకవైపు పంచలోకివెళ్ళి అక్కడ సిద్ధంగావున్న నీళ్ళతో కాళ్ళూ చేతులూ మొహమూ కడుక్కున్నాడు. ఆమె వంటయింటి గుమ్మంలో నిలబడి తువ్వాలు అందించగా తుడుచుకుని లోపలికి వెళ్ళాడు. ఆమె తాను భోజనం చేస్తూవుండగా దగ్గరలో పీటమీద కూర్చుని ఏది అవసరమైనప్పుడు అది వడ్డించింది. తాను ఆమె ముఖంలోకి ఒక్కసారి చూశాడు. ఆమె చాలా అందమైనమనిషి. తెల్లని చీర కట్టుకునిఉంది. ఆమె మెడలో సన్నని బంగారపుగొలుసు ఒకటివుంది కాని అది ఆమె వొంటిరంగులో కలిసిపోయింది. విశాలమైన ఫాలభాగ న ముంగురులు గాలికి కదులు తున్నాయి. ఆమె కన్నులు విశాలములై కల్లగా వున్నాయి.

తాను నిశ్చలంగా అలా కొన్ని క్షణాలు చూసేసరికి ఆమె తల వంచుకుంది. తర్వాత ఏమీ మాట్లాడకుండా భోజనం ముగించి తాను ముందుగదిలోకి వెళ్ళిపోయాడు. ఆమె వెనుకనే వచ్చి ఎడమప్రక్క గదివైపు చూపిస్తూ 'మీరు ఈ గదిలో పడుకోండి' అన్నది. ఆ గదిలో ఒక మంచంమీద పరుపూ శుభ్రమైన దుప్పటి ఉన్నాయి. తెరిచి వున్న కిటికీలోనుంచి నల్లని ఆకాశం కనిపిస్తున్నది. గాలివాలు మరొకవైపు ఉండటంవల్ల జలు లోపలికి పడటంలేదు. తాను పడుకుని కళ్ళు మూసుకుని నిద్రపోయే ప్రయత్నం చేశాడు. కాని ఎంత సేపటికీ తన ప్రయత్నం ఫలించలేదు. మనస్సంతా ఏవేవో అర్థంలేని అలోచనతో సతమతమైపోతున్నది. దేన్ని గురించి ఆలోచించకుండా కళ్ళుమూసుకుని నిద్రపోవాలని ప్రయత్నం చేసినాడా విఫలమైతే తాను అలాగే పడుకుని ఉండిపోయాడు. బయట వర్షం ప్రళయసదృశంగా కురుస్తూనే ఉన్నది. ఆకాశమూ, నేలూ, సముద్రమూ... ప్రకృతి అంతా నల్లని రంగుపూసిన చిత్రమవువలె ఉంది. ఎంత పొద్దు పోయిందో తెలియదు. ప్రక్కనే గుమ్మంముందు మర చెంబులోనుంచి గ్లాసులోకి నీళ్ళు వంచుతున్న సవ్వడి అయింది. తాను లేచి గుమ్మందగ్గరికి వచ్చి 'నాకూకా కాసిని మంచినీళ్ళు ఇవ్వరూ?' అని అడిగాడు. ఆమె గ్లాసు తొలిచి నీళ్ళు వొంచి తనచేతికి అందించింది. ఆమెచేతిప్రేళ్ళు తనప్రేళ్ళకు తగలగానే శరీరంలో విద్యుత్తు ప్రవహించినట్లయింది. అంతవరకూ తన మనస్సును కలవరపెడుతున్న పశు ప్రవృత్తి, మూత తీయగానే పాములబుట్టలోనుంచి 'బుస్సు'న

లేచే నల్లతానువలె విజృంభించింది. ఆ కిటికీ ప్రక్కనే తన చేతులతోనుంచి తప్పించుకునే ప్రయత్నం చేసికూడా విఫలు రాలై దీనంగా తనకు లొంగిపోయింది దామె.

గతాన్ని నెమరువేసుకుంటున్న సారథి ఉలిక్కి పడ్డాడు. ఏదో పక్షి కిటికీలో నిలబడి వికృతంగా అరిచింది. అతడు నెమ్మదిగా నడిచి బయటికి వచ్చాడు. సూర్యబింబం అస్తమించబోతున్నది. ఎర్రని కాంతులు సముద్రానికి బంగారుపూత వేస్తున్నాయి. సన్నని చంద్రరేఖ అప్పుడే ఉదయించింది.

సారథి బంగళాముందుకు వచ్చేసరికి, అంతనుముందు పంచలో స్తంభాని కానుకొని కూర్చుని సముద్రంలోకి చూస్తున్న కాపలాదారు అక్కడ లేడు. అతడు ఆ రోజు లలో ఆ ఇంటివారికి కావలసిన సరంజామా అంతా సమ కూర్చి పెట్టేవాడు. తీరికసమయాలలో దీపంముందు కూర్చుని వచన భారతాన్ని కూడబలుక్కుంటూ చదువుకునేవాడు. సారథి అతనికోసం ఒక్కక్షణం చూసి తల పంకించి, "సరే రేపు కనుక్కోవచ్చులే" అనుకుని ముందుకు నడిచాడు. సముద్రానికి మైలుమూరంలో ఉన్న ఊళ్లో తన మేనమామ యింట్లో వారు తనకోసం ఎదురుచూస్తూ ఉంటారు. 'రాక రాక ఇన్నేళ్ళతర్వాత ఈ ప్రాంతాలకు వచ్చా' డని తనను వారు ఎటూ కదలనీయటంలేదు. పైగా తన మేనమామకు చదరంగంపిచ్చి ఎక్కువ. ఆట తెలిసినవారు కనిపిస్తే వొడలడు. ఇప్పుడైనా తాను ఎంతో బలవంతమీద ఇలా రాగలిగాడు.

కారప్రక్కనే నిలబడి తన ప్రతిబింబాన్ని చూసు కుంటూ ప్రేళ్ళతో దాన్ని ముట్టుకుని ఆనందిస్తూ నిలబడి ఉన్నాడొక కుర్రవాడు. వాడికి తొమ్మిదేళ్ళు ఉంటాయి. సారథి వొస్తున్న సవ్వడి విని వాడు పరుగెత్తి పోబోయాడు. సారథి వాణ్ణి రెక్క పట్టుకుని ఆసి "ఎందు కలా పరుగెత్తి పోతావు? కారులో ఎక్కు, మీ ఇంటికి గర్ దింపుతాను" అన్నాడు. వాణ్ణి లోపల ఎక్కించి తలుపుయూసి బయలు దేరాడు. వాడు సన్నగా, బలహీనంగా ఉన్నాడు. మొహంలో కుడికన్ను ఉండవలసినచోట ఒక గుంట ఉంది. మొహానిండా మచ్చలున్నాయి. జబ్బు దుబ్బువలె పెరిగి భుజాలమీద పడుతున్నది. ఒంటికి ఉన్న బొండు లాగూ, చొక్కా బాగా మాసిపోయి ఉన్నాయి.

సారథి 'నీపే రేమిటి?' అని అడిగాడు. వాడు వింతగా చూశాడు కాని బదులు పలకలేదు. మళ్ళీ 'మీ ఇల్లెక్కడ?' అని అడిగాడు సారథి. దానికి, వింతచూపులే తప్ప సమాధానం లేదు. సారథి పెద్దగా 'మీ అమ్మా, నాన్న ఎక్కడ ఉంటారు?' అని అడిగాడు. తర్వాత నిర్వేగపోయి తేకుకుని విషయం గ్రహించి "సాపం! అంగవైకల్యానికి తోడు మూగతనంకూ దానా!..." అనుకున్నాడు. అతనిమనస్సు జాలితో నిండిపోయింది. కుర్రవాడు, వేగంగా నడుస్తున్న కారులో కూర్చుని పొందగలిగిన గగుర్పాటునూ, ఆనందాన్ని ఆనుభవిస్తున్నాడు.

ఊరి మొదట్లోనే ఇతర ఇళ్ళకు దూరంగా ఉన్న ఒక పూరింటిముందుకు వచ్చేసరికి వాడు సారథి చేతిమీద తట్టి

'అపమని' సరజ్జ చేశాడు. సారథి కారు ఆపి తలపు తీశాడు. వాడు క్రిందికి దిగి ఇంటిలోకి పరుగెత్తుకు వెళ్ళి ఎవరినో చేయిపట్టుకుని బయటికి తీసుకువచ్చి చూపించబోయే సరికి కారు దుమ్మురేపుతూ మలుపుతిరిగి మాయమైపోయింది.

సారథి మేనమామ వాకిట్లో కూర్చుని అతనికోసం ఎదురు చూస్తున్నవాడల్లా లేచి నుంచువి "అమ్మయ్య! వాచ్చావూ? ఎక్కడికి వెళ్ళావో నని ఇంకాకటినుంచి మీ అత్త దిగులుపడిపోతున్నది. త్వరగా ఆ 'డ్రస్సు' విప్పి రా. చదరంగం పరిచి సిద్ధంగా ఉంచుతాను." అన్నాడు. సారథి మూసంగా నవ్వి "ఉండు మా మయ్యా! నీకు ఏళ్ళు గడిచే కొద్దీ ఈ పిచ్చి ఎక్కువవుతున్నదేకాని తగ్గటంలేదు" అన్నాడు. ఆయన మేనల్లుడి వెనకనే నడుస్తూ "ఆ! ఈమధ్య ఆ ఆచార్యుగారు జబ్బుపడినప్పటినుంచీ ఆడేవాళ్ళు లేక నానా యాతనగానూ ఉంది. నువ్వు దేవుడల్ల వాచ్చావు. త్వరగా రా" అన్నాడు.

ఆపూట సారథి ఆట చూసి ఆయన ఆశ్చర్యపోయి "నీ మనసు ఎక్కడో ఉన్నట్టుండే! కాస్త ఒళ్ళు దగ్గర పెట్టుకుని ఎత్తులు వెయ్యి" అన్నాడు.

*

*

*

మర్నాడు సాయంకాలం ఇసుకలో కారు ఆపి క్రిందికి దిగి గడియారం చూచుకున్నాడు సారథి. నాలుగు గంటలు చాటింది. అంతవరకూ తనప్రతిపం అంతా చూపించిన ఎండ క్రమంగా తగ్గుతున్నది. సముద్రపుగాలి అలలుఅలలుగా

వోయిగా వీస్తున్నది. సారథి తాళంచెవిగొలుసు చేత్తో తిప్పుకుంటూ ముందుకు నడిచాడు.

ప్రయాణీకుల బంగళాలో ఎవరూ లేరు. తలుపు తాళం వేసిఉన్నది. సారథి పంచలో స్తంభాని కానుకొని కూర్చుని సిగరెట్లు వెలిగించాడు. తర్వాత చాలాసేపు నిశ్చలంగా సముద్రవంక చూస్తూ కూర్చున్నాడు. క్రమంగా అతనిచూపులు దూరంగా ఉన్న ఇంటిమీదికి మళ్ళినయ్యాయి. అతడు మళ్ళీ చూపులను ఖరల్చుకోలేకపోయాడు. అతని మనస్సు మళ్ళీ కలగుండు పడిపోయింది.

వెనక చెప్పలచప్పుడయింది. సారథి వెనక్కు తిరిగి చూశాడు. బంగళా కాపలాదారు భుజాన ఒక చిన్న మూటతో నిలబడివుండి “ఎవను బాబూ! మీరు?” అని అడిగాడు. సారథి చెప్పగా తలపంకించి క్రిందకూర్చుని తాను తెచ్చిన సరంజామా అంత సర్దుకున్నాడు. బియ్యమూ, కూరలూ, మిగిలిన చిల్లర సామానూ సర్దుకుని తల పైకెత్తి సారథివంక చూసి “అదేమిటి బాబుగారూ! ఇక్కడికి వచ్చే వాళ్ళందరూ సముద్రం చూడటానికే వస్తారు. మీరు ఆ పడిపోయిన ఇంటివంక చూస్తూ కూర్చున్నారేం?” అని అడిగాడు.

సారథి ఉలికిపడి, “అవును... ఆ ఇంట్లో దాదాపు పదేళ్ళ క్రితం ఒక ఊయరోగీ, అతని భార్య ఉండేవారు. నేను అతనికి ఆరోజుల్లో మందులిచ్చేవాణ్ణి. అయిదు మైళ్ళ దూరంనుంచి కారులో నాలుగురోజుల కొకసారి వచ్చి పరీక్ష చేసి మందులిచ్చి వెడుతూవుండేవాణ్ణి. అతని కప్పటికే

ఆ వ్యాధి బాగా ముదిరిపోయి ఊపిరితిత్తులను తనివేసింది. ఆ తర్వాత నేను ఈ ప్రాంతాలనే విడిచి వెళ్ళవలసి వచ్చింది. మళ్ళీ ఇన్ని యేళ్ళనుంచీ ఈ వైపుకే రాలేకపోయాను. నిన్న వచ్చి చూసే ఆ ఇల్లు ...” అంటూ ఆగిపోయాడు.

ఆవ్యక్తి “మిమ్మల్ని ఇంతవరకూ గుర్తుపట్టలేక పోయాను బాబూగారూ! ఇప్పుడు గుర్తుకు వస్తున్నది... నేను వాళ్ళకు అప్పుడు కావలసిన సామానులూ పండ్లూ తెచ్చి ఇస్తూవుండేవాణ్ణి... ఆ తల్లి నిజంగా దేవతవంటిది... చల్లని వేళ తలపుకు వస్తున్నది... ఇంతమంది ఇన్ని విధాల పాటుబడినా లాభంలేకపోయింది... ఆయన మీరు జెల్మిన తర్వాత రెండు నెలలకే చచ్చిపోయాడు... నలుగురూ చేరి తలా ఒక చెయ్యి వేసి అన్నిపనులూ పూర్తిచేశారు. ఆమె విలవిలలాడిపోయింది ... ఆ దుఃఖం పరాయివాళ్ళకైనా వద్దనిపిస్తున్నది...” అంటూ ఆగిపోయాడు. అతని గొంతు గద్దదిక మయింది. సారథి చలించిపోయాడు. అయినా ఈ విషయం అనుకోనిదేమీ కాదు. అతడు ‘తర్వాత?’ అని అడిగాడు. ఆ వ్యక్తి ఒక్కక్షణం ఆగి ‘ఆమె తర్వాత అలాగే ఒంటరిగా ఆ యిగట్లో కాలం గడిపేది. ‘ఒంటరిగా వొదలితే ఏ అఘాయిత్యం చేస్తుందో’ నని నేను రాతింబవళ్ళు ఆమెను కనిపెట్టుకుని ఉండేవాణ్ణి. ఆమె ఒకసారి నాతో ‘నేను మొండి దాన్నిలే వెంకన్నా! చావు నాకు త్వరగా రాదులే, నేను ఏ అఘాయిత్యమూ చెయ్యను. నాకోసం నీ పనులు చెడ గొట్టుకోవద్ద’న్నది. ఒకనాడు నేను మధ్యాహ్నంవేళ పుస్తకం చదివి విసిరించుకుందామని ఆ యింటికి వెళ్ళేసరికి ఆమె

వెనకవైపు కంఠలో కూర్చుని వాఁతిచేసుకుంటున్నది. నేను ఆశ్చర్యపోయి 'అమ్మా! జ్వరమా!' అని అడిగాను. ఆమె తల తిప్పి 'కాదులే వెంకన్నా!' అన్నది. ఆమెమొహం తెల్లగా పాలిపోయివుంది. ఆమె అలా ఉండగా నే నెప్పుడూ చూడలేదు నాకు భయంవేసింది. ఆ నాటిరాత్రి నేను కన్ను మూయనైనా లేదు. అర్ధరాత్రివేళ నాభయం నిజమైంది. ఆమె కొంగు నెత్తిన కప్పుకొని విసవిసా నడుస్తూ సముద్రం వైపు వెళ్ళుతున్నది. నేను కేకలువేస్తూ పెంటబడి నీళ్ళ అంచులో ఆమెను పట్టుకో గలిగాను. నన్ను వినిలిచుకుని ఏడుస్తూ "నన్ను చావనియ్యి వెంకన్నా! నేనీలా బ్రతికలే" నని ఆమె గోలచేసింది. నేను ముండికెత్తి బలవంతంగా లాక్కుని వచ్చాను. తర్వాత అసలువిషయం తెలిసింది. ఆమె కడుపునొండుంది..." అంటూ అతడు ఆగి చుట్ట వెలిగించు కున్నాడు.

మళ్ళీ ఒక్క ఊణం తర్వాత "అప్పటినుంచి ఆమెను నేను ఒక్క ఊణంకూడా విడిచి ఉండలేకు. "రెప్పవేస్తే ఎక్కడ తప్పించుకు పోతుందో" అని భ్రమవైనాలుగుగంటలూ ఆమెను కనిపెట్టుకుని ఉండేవాణ్ణి తర్వాత నా తల్లి పూర్తిగా మారిపోయింది. ఎక్కడలేని ఓర్వూ, నిదానమూ అలవాటు చేసుకున్నది... అలా తొమ్మిదినెలలూ మోసి నడివేసవిలో ఒకనాడు మధ్యాహ్నంపూట మగపిల్లవాణ్ణి కన్నది... కాన్పు చాలా కష్టమైంది. పుట్టిన పిల్లవాడు ఏడనైనా లేదు. వ్రాణం పోయినతర్వాతనే పిండం జయటికి వొచ్చిందను కున్నాము. అయినా చిత్రంగ ఏవో నాలువైద్యాలు

చెయ్యగా పిల్లవాడేమో కీచుమని ఏడ్చాడు. తల్లికి వాతం కమ్మ క్రమంగా స్పృహతప్పి ఆనాటి అర్ధరాత్రివేళకు చచ్చిపోయింది. నాకు ఏచ్చెత్తినట్టయిపోయింది. తర్వాత కొన్ని రోజులవరకు ఆమెను మరచిపోతేపోయాను. ఆయినా ఇన్నేళ్ళు గడిచాక మరిచిపోక తప్పకుండా బాబుగారూ! ఇప్పుడైనా మీరు కదిలించబట్టి ఇంతా జ్ఞాపకం వచ్చింది ఏమిటో” అంటూ నిట్టూర్చాడు.

సారథి తల త్రిప్పుకున్నాడు. అతని మొహం ఆవ్యక్తికి కనుపించకుండా మధ్యలో స్తంభం అడ్డంగా ఉంది. పొద్దు గూకుతున్నది. బంగళా కాపలాదారు ఆరిపోయినచుట్టను మళ్ళీ వెలిగించుకుని “ఆ పిల్లవాణ్ణి మీ మేనమామగారి ఊళ్ళోనే ఒకళ్ళు జాలితో దగ్గరకు తీసి వెంచుతున్నారు. వాడికిప్పుడు ఎనిమిదేళ్ళు వెళ్ళినయ్యే. ఇంతవరకూ నోరు తేదు...మూగి వెధవ...పైగా ఒక కన్ను లోట్ట... అవిటి వాడు...ఎట్లా బతుకుతాడో” అన్నాడు.

సారథి గుండుదెబ్బ తిన్నవాడివలె అదిరిపడ్డాడు. అతని మొహం పాలిపోయింది. అంత చల్లనిగాలిలోనూ అతని ఒళ్ళంతా చెమటతో తడిసిపోతున్నది. జేబురుమాలుతో మొహం తుడుచుకున్నాడు. బంగళా కాపలాదారు లోపలి నుంచి దీపం తీసుకువచ్చి పంచరో ఉంది ఇసుకలో త్వర త్వరగా నడిచిపోతున్న అతన్ని చూసి ఆశ్చర్యపోయి తర్వాత నల్వుకుని ‘చిత్రమైనవాడు’ అనుకున్నాడు.

* * *

సారథి మనశ్శరీరాలు రెండూ అతని వశంతప్పినట్లు
 న్నాయి. అతడు తూలతూ కారును సమీపించి ఎక్క
 'సారు' చేశాడు. మాటిమాటికీ మొహం తుడుచుకంటూ
 వేగంగా కారును నడపటం ప్రారంభించాడు చీకటి చిక్క గా
 వ్యాపిస్తున్నది. కారుమీదుగా ఏదో పక్షి విక్రమంగా
 అరుస్తూ ఎగిరిపోయింది. మట్టిబాట కటూ ఇటూ జడిచూమిడి
 చెట్లూ సరివి తోటలూ ఉన్నాయి. ఆ చెట్ల మధ్యలోనుంచి
 కీచురాళ్ళు విసుగులేకుండా అరుస్తున్నాయి.

ఊరికి దూరంలోనే సారథి నల్లని ఆకాశంలో ఎర్రని
 వెలుగును చూడగలిగాడు. ఊళ్ళో ఏదో ఇల్లు కాలిపో
 తున్నది. తెల్లనిపొగ ఎర్రని అగ్నిజ్వాలలను కప్పివుండి వ్యాపి
 సున్నది. వాయుదేవుడు తోడు కాగా మంట జిహ్వలు
 కోస్తూ వ్యాపిస్తున్నది. కాలుతున్న వెదురువాసాలు
 ప్రేలుతూ చప్పుడు చేస్తున్నాయి.

సారథి ఊరుముందే కారు ఆపి పరుగెత్తాడు. ఊరికి
 దూరంగా ఉన్న ఇల్లు తగలబడిపోతున్నది. జనం మూగి
 ఉన్నారు. కొందరు కుండలతో నిళ్ళు కుమ్మరిస్తూ మంటలను
 ఆర్చేందుకు ప్రయత్నిస్తున్నారు. వారి ప్రయత్నం ఫలిం
 చబందేదు. కొంతమంది గలినాలు మరొకవైపుకు ఉండటం
 వల్ల మిగిలిన ఇళ్ళకు ప్రమాదం లేదని సంతృప్తిపడుతున్నారు.
 ఒక ముడుసలి ఏడుస్తున్నది. ఆమె కొమనూ, కోడలూ
 అక్కడే కూర్చుని ఉన్నారు. అందరూ నిలబడి చూడటం
 తప్ప మరేమీ చెయ్యలేకపోతున్నారు. సారథి మాపు లెవరి
 కోసమో వెదుకతున్నాయి. ఇంతలో అతని గుండెలమీద

సమ్మెటలో కొట్టినట్టు మాటలు వినవచ్చాయి. ముదుసలి వదుస్తున్నది “బుచ్చి ఏడిరా బాబూ! ఎక్కడున్నాడో చూడండిరా...”

తర్వాత పెద్ద గండరగోళం అయింది. బుచ్చి అనబడే ఆ మూగపిల్లవాడు కనిపించనేలేదు. సారథి విచ్చెక్కిన వాడివలె మంటలలోకి పరుగెత్తిపోయాడు. అతని మేనమామ అతన్ని ఆపి “నీకు విచ్చెక్కేదా ఏం? అలా మంటలలోకి దూకుతానంటావు? ఎవడుమాత్రం ఇప్పుడు చెయ్యగలిగింది ఏముంది? మంట చల్లారితేతప్ప ఏమీ తెలియదు. వాడు ఇంట్లోనే ఉన్నాడని ఎలా అనుకోవటం? ఎక్కడ తిరుగుతున్నాడో ఏమో!” అన్నాడు. నలుగురూ చేరి సారథిని ఆపివేశారు. అతడు ఆ చుట్టుపక్కల చూస్తూ ఏ పిల్లవాడు కనిపించినా ‘బుచ్చి’ అనుకుని దగ్గరగా వెళ్ళి చూసి నిరాశ కెందుతున్నాడు.

ఆ విధంగా గంటసేపు మహాభయంకరంగా విహరించి అగ్ని దేవుడు, నలుగురూ నీళ్లుపోసి ప్రశుత్తంచెయ్యడం వల్లనూ, మరే యిళ్ళూ దగ్గరలో లేకపోవడంవల్లనూ తన ప్రతాపం చాలించాడు. ఇద్దరు సాహసికులు కాళ్ళకు చెప్పులతో నెమ్మదిగా లోపల ప్రవేశించి చుట్టూ చూసి ఆందోళనతో పరుగెత్తుకువచ్చి ‘బుచ్చి లోపలే ఉండిపోయాడు. ఒక మేకపిల్లకూడా అతని ప్రక్కనే ఉండి కాలిపోయింది. అబ్బ...’ అన్నారు.

సారథి వీచ్చివాడివలె పరుగెత్తుకుపోయి చూశాడు. ఎదురుగా కనిపించిన దృశ్యం అతన్ని నిజంగా వీచ్చివాణ్ణి చేసింది. అతడు చేతులతో మొహం కప్పుకుని భయంతో వొణికిపోతూ ఇవతలికి వచ్చాడు.

ఆ రాత్రి అందరూ ఎంతగా బలవంకం చేస్తున్నా వినకుండా, ఒక్కమాట అయినా మాట్లాడకుండా పెట్టె, బెడ్డింగూ సర్దుకుని కారులో బయలుదేరి 'పదేళ్ళక్రితం ఒక నాటిరాత్రి కానుంతో కళ్ళు మూసుకుపోయి చేసినసాపం ఊరికే పోలేదు. కట్టికుడిపింది. ఇదొక అగ్నిజ్వాల. జీవిత పర్యంతమూ ఈ జ్వాల మనస్సును దహించివేస్తూనేవుంటుంది. ఈ సావానికీక నిష్కృతి లేదు' అనుకున్నాడు సారథి.

'భారతి' 1961 సెప్టెంబరు